




۲۰۲۱/۱۲/۲۱



پوهاند محمد بشير دوديال

## د اډه گانیت « افغانیت » ثبوت (یوه لنډه تاریخی کیسه)



**زموږ د وياړلي تاريخ د يوې نه هيريډونکې ورځې په مناسبت:**

موږ (د آرين پښت) هېڅکله په ځان نوم نه دی ايښی؛ دا نور دي چې د دغه پښت ميرانی ته گوته په غاښ او بيا يې ورته « اډه گان » ستر ميرني ولس نوم ورکړی او بيا د عربو او عجمو په خوله دغو افغانانو د خپل افغانيت ثبوت په ريښتيا هم ورکړی!

په ۱۸۳۹م. کې سره له دې چې د هندوستان (د سرو مرغی) د انگریز په ولکه کې وه، خو د آسیا په زړه کې لا د آزادۍ او بهادری وینه په جوش وه او انگریز په دې پوهېد چې دغه زړه ټولې آسیا او په تېره هندوستان ته د آزادي ژوند وربخښي. دوی ته په دې هکله د افغان- انګلیس د لومړۍ جګړې ناکام یرغل هم د عبرت درس و، نو په دې کال يې په برېښه توګه زموږ پر وطن يو ځل بيا د بلوسېدو هڅې پيل کړې. دوی تر ۱۸۴۱م. پورې په راز راز پلمو غوښتل زموږ باتور ولس ښکېل کړي. په پای کې؛ سره له دې چې انگریزانو افغانی ملي مشران، دولتی مخورین او لارښوونکي په هر لوري خواړه واره کړل، مګر ولس په خپل نوبت د تاریخ په سلګونو ګمنامه قهرمانان او سپاهیان مخته کړل او د انگریز د ایستلو هوډ يې ترسره کړ.

... تیر منی و، د لوړو چنارونو پاتې ژیرې اوښتی وي، لکه د بنګالي پیغلو په شان چې د گډا ژیر اتلسونه یې اغوستي وي او نری نری ورمې یوه شیبه په کرار نه پریشودې. لکه د هر مني په شان د کابل د سین اوبه خړې اوښتی وي. لکه چې د سین غاړو ( د موج خیزی ) موسم ته تیارې نیوله!

د سین دوو خواوو ته د ذولفقار کلا، ظریف خان کلا، چنداول، باغ قاضی، تخته پُل ... په خپلو لوړو برجونو، تیرکش لرونکو دیوالونو او سنج لرونکو بلیو سره د تاریخ د عظمت او د خواجه صفا د ابهت د ښې په توګه په خپل زړه کې پټ توپان درلود.

د ماښام لږه په خورېدو وه چې عبدالله خان اڅکزی، امین الله خان نایب لوګري، امام بردی ازبک او دوست محمد غلجائی د باغ نواب سیمې کې د نورو ملی او ولسی مشرانو د راټولیدو په تمه ناست وو. له نږدې جومات څخه د « الله اکبر » او ورپسې لږ څه هاخوا د څو کسو دکامونو غږ د دوی خبرې و وشلولې. دوی سمدستي د لمانځه په نیت پاڅېدل. دغه څو نوي کسان چې راورسیدل؛ دوی آغا حسین قزلباش، عبدالعزیز سلیمانخیل او میر آفتاب عاشقانی عارفانی وو. دوی په څو صفونو کې اقامت وکړ او د لمانځه څخه وروسته یې د الله (جل جلاله) دربار ته د سولې او پر انګریز باندې د برې د دُعا لاسونه اوچت کړل.

د شپې په پخیدو سره څه د پاسه اویا تنو د مبارزینو او ننگیالیو مشران را ټول او له انګریز څخه د هیواد د پاکې خاورې د آزادۍ نقشه یې جوړه کړې وه. د دوی لومړنی کار دا و چې انګلیس مکناتن ته یې گواښلیک وسپاره، همدا و چې په دوه- درې ورځو کې د ښار هټی وتړل شوی، د پلڅستی جومات کې د غزا اعلان وشو، ټولو ښاریانو د پرنګیانو د شړلو ملا وتړله. د ژمي لومړۍ واوره لکه د پاغونو د پنډوسکو په شان ورو ورو د ځمکې پر مخ خپل سپین ځادر غوراوه چې انګریزی لښکر په بالا حصار کې د ویرې یخنی نیولی و. ننگیالیو په لږو ورځو کې یو بشپړ ولسي لښکر جوړ کړ. په بالا حصار کې د پرتو پرنګي جنرالانو وانی وټښتېدې. لوی پرنګي مکناتن په منډه له بالا حصار څخه شیر پور ته وټښتېد، هلته خپلې لویې چوڼۍ ته ورغی، کله چې ننگیالیو په دې وپوهیدل چې انګریزان د مقاومت نیت لري، نو پر هغوی یې ناتار پیل کړ. جنرال چارلس او جنرال برنس ووژل شول، دجنرال کمپیل د لښکر اوه سوه تنه په یوه ورځ کې له منځه ولاړل او په خپله کمپیل ژوندی ونیول شو او له نیول کیدو سره سم یې د اسلام کلمه پر ژبه جاری کړه، بریګیدیرشلتن هم د ټیښتې لار غوره کړله ...

میرنیو ننگیالیو د دښمن د ناموس د بچ پاتې کېدو لپاره هغوی ته خبر داری ورکړ چې خپل ماشومان او تور سرې په امن او امان له بالا حصار څخه وباسي.

د افغانانو دغه حرکت انګریزان او دهغوی تور سرې هک پک کړل. هغوی او د هغوی تور سرې چې پخوا هم د افغانانو د ناموسداري، همت او میراني خبرونه اوریدلي وو، اوس یقیني شول چې دغه باتور قوم په خپلو خصلتونو کې د دنیا ممتاز قوم دی. هغوی پوهېدل چې افغانان د ترحم او زغم لرونکي خلک دي. مگر که زور ورسره وچلول شي، نو بیا ځمکه په دښمن سور اور ګرځوي! او دې خبرې میرمن سیل د چورتونو په دریاب لاهو کړې وه ...

د میرمن سیل د سترگو تنابونه له بالا حصار څخه تر شیواکیو، زنده بانانو او بینیحصار پورې غځیدلی وو او په دې کې به یې کله کله د ننگیالیو د ( الله اکبر ) غږونه تر غور شول. سیل که څه هم انګریزه وه او د خپل پوځ د تیري او بې شمیره ظلمونو شاهدې وه، مګر بیا هم یو داسې اثر پرې غورځیدلی وو چې هکله پکه پاتې وه. د هغې سترګې د ساپیو د غرونو پر څوکو، شاخ برمه ته او شیر دروازه پرپوتې وې او د افغان ملت بزم او شوکت ورته همداسې هسک برېښېد. درې ورځې وروسته بالا حصار ته خبر راغی چې د انګریزانو قشلي په سپاه سنگ کې ماته خورلې ده. په همدې مازیګر انګریزي جنرالان خبر شول چې افغانانو قندهار او غزنی کې هم انګلیسیانو ته خبر داری ورکړی، چې د دوی پاکه خاوره پریردې او د افغانانو آزادي او استقلال په رسمیت و پېژني. مکناتن ته بله لار پاتې نه شوه دا یې ومنله چې ننگیالیو سره خبرو ته حاضر شي.

د ۱۸۴۱م. کال د دسمبر په درويشتمه ورځ چې د کابل پر غرونو د واورې سپينه برستن خوره وه، د پرنګي لوی لښکر دهغو له سوونو توپونو او وسلو سره په سره تېي ناست و. تر دې وخته پورې انګريزانو توده جګړه کې څو څو ځله ماتې خورلي وه، خو يواځې د سياسي نيرنگونو او پستو خبرو په زور يې لا پښې په کابل کې ټينګې کړې وې. د ننگياليو مشران د محمد اکبر خان په لارښوونه له مکناتن سره د ليدلو په خاطر په بي بي مهرو کې د هغود چوڼيو پر لور وخوځيدل. له مکناتن سره د هغوی خبرې د اوسنۍ امانې لېسې او راډيو- ټلويزيون تر منځ سيمه کې وشوې. انګريزانو په بنکاره يو څه ويل، مګر په پټه يې غوښتل چې د پنجاب څخه دوی ته نوی مرستندوی لښکر راورسيري او يو ځل بيا د افغانۍ ننگياليو د توري په وړاندې خپل توپونه او زغري و آزمايي. انګريزانو د ځنډ او ځنډ په مقصد راز راز پلمې لټولې. د دسمبر په څوارلسمه نيټه يې افغانۍ مشرانو ته ويلی وو چې مور غواړو زموږ نهه زريز ايسار شوی لښکر او دانګريزي جنرالانو کورنۍ له بالا حصار څخه بې بي مهرو ته ولاړ شي. ميرنيو مشرانو د هغوی دغه نتواتې ومنله. سردار سلطان احمد خان ته دنده وسپارل شوه چې دغه لښکر او په هغو کې انګريزي تور سرې د کابل د ننگياليو د تورو له گوزار څخه په امن - امان تر بي بي مهرو ورسوي، خو کله چې افغانان د انګليس په دغو حيلو او نيرنگونو و پوهېدل، نو له پنجاب څخه د نوي لښکر تر را رسېدو او د دوباره صف آرايي تر مخه يې هغوی د توري په زور له وطن څخه ايستلو ته اړ کړل. د ۱۸۴۲ د جنورۍ په شپږمه ټول هيواد کې د آزادۍ غوښتونکو قيامونو د انګليسانو اوولس نيم زره کسيز لښکر او په سلگونو درانه توپونه او توپک اړ کړل چې کابل پريردي.

وروسته بيا ميکنزي او لارنس وليکل: «ميرنيو افغانانو د انګليس تور سرې او بوډاگان په پټ او درنښت وساتل ...» او کومه ماشومه نجلۍ چې د خورد کابل په لاره کې د انګريزانو له کورنيو څخه پاتې شوې وه، هغه مبارزينو د نواب محمد زمان خان کور ته وسپارله. نواب صاحب هغه د خپلې لور په شان وساتله او بيرته يې انګليسانو ته ورستنه کړه.

په دې توګه ريښتنيو او ميرنيو افغانانو تل د خپل «آبه گانيت» ثبوت ورکړی، نورو منلی، اعتراف يې پرې کړی او د وياړ نومونه يې پرې ايښي دي. دجنرال ميکنزي او لارنس د ليکلي تاريخ يوه کيسه په همدغو ټکيو ليکل شوی ده.



برای مطالب دیگر پوهاند محمد بشير دوديال روی عکس کلیک کنید